

इंडियन प्रिमियर लीग (आयपीएल) द्वारे
होणाऱ्या क्रिकेट सामन्यांकरिता संगणकीकृत
इंटरनेटद्वारे तिकिट आरक्षण करुन तिकिट
केंद्रावर तिकीट विक्रीस मान्यता देण्याबाबत.

महाराष्ट्र शासन
शासन निर्णय क्रमांक : ईएनटी २०११/प्र.क्र.५७/टी-१
मंत्रालय, मुंबई ४०० ०३२.
दिनांक : ९ एप्रिल, २०११

बोर्ड ऑफ क्रिकेट कंट्रोल ऑफ इंडिया (बीसीसीआय) या संस्थेमार्फत या दि. ०८ एप्रिल ते २८ मे या कालावधीत संपूर्ण देशात आयपीएल टी-२० क्रिकेट सामने आयोजित करण्यात आले आहेत. यापैकी दिनांक १०, १३, १७, २७ एप्रिल, २०११ व ४, १६, १९ मे, २०११ या कालावधी मध्ये डी.वाय.पाटील स्टेडिअम, नवी मुंबई , जि.ठाणे येथे होणाऱ्या आयपीएल क्रिकेट सामन्यांकरिता सहारा अॅडव्हेंचर्स स्पोर्ट्स प्रा.लि.यांचे अभिकर्ता कॅझोंगा (ITKTC interactive Tech. Pvt Ltd) या संस्थेस सामन्याकरिता इंटरनेटद्वारे तिकिट आरक्षण करुन तिकिट केंद्रावर तिकीट विक्रीस मान्यता देणेबाबतची बाब शासनाच्या विचाराधीन होती.

शासन निर्णय :-

कायदा व सुव्यवस्था तसेच तिकीट विक्रीमध्ये सुसूत्रता आणून देय करमणूक शुल्क अचूक प्राप्त होणेकरिता आयपीएल २०११ द्वारे, डी.वाय.पाटील स्टेडीअम नवी मुंबई येथे आयोजित केलेल्या ७ क्रिकेट सामन्यांच्या इंटरनेटद्वारे तिकिट आरक्षण करुन तिकिट केंद्रावर तिकीट विक्रीस सहारा अॅडव्हेंचर्स स्पोर्ट्स प्रा.लि.यांचे अभिकर्ता म्हणून नियुक्त कॅझोंगा (ITKTC interactive Tech. Pvt.) यांना मान्यता देण्यात येत आहे.

याकरिता पुढील प्रशासकीय कार्यपद्धती/नियम यांची अंमलबजावणी करणे आवश्यक आहे.

१) आयपीएल क्रिकेट सामन्यांकरिता इंटरनेटद्वारे राज्यातून व राज्याबाहेरून संगणकावर तिकीट आरक्षित करुन तिकीट विक्री केंद्रावर प्रत्यक्ष तिकीट उपलब्ध करुन देण्यात यावे. याकरिता तिकीटाचे आरक्षण करणाऱ्या व्यक्तीस संकेतांक देवून त्या

व्यक्तीने संकेतांक तिकीट केंद्रावर उपलब्ध करुन दिल्यानंतर त्याला सदर तिकीट उपलब्ध करुन देण्यात यावे.या व्यतिरिक्त प्रत्यक्ष पारंपारिक पध्दतीने तिकीट विक्रीही उपलब्ध करुन देण्यांत यावी.

२) तिकीटाची छपाई चार भागात करण्यात यावी. यावर सिरीयल नं., रोल नं., तिकीट धारकाने प्रवेश करावयाचे प्रवेशद्वार, प्रवेशशुल्क व करमणूक शुल्क मिळून एकत्रित प्रवेशशुल्काचा समावेश करण्यात यावा. याचा प्रथम भाग स्टेडिअम मध्ये आत जाताना सुरक्षा रक्षकास उपलब्ध करुन देता येईल. सदर व्यक्तीस तिकीटावर नमूद प्रवेशद्वाराद्वारेच आतमध्ये प्रवेश देण्यात यावा.

३) अधिनियमतील कलम ४ (२) (क) नुसार संगणकीकृत तिकीट विक्री करण्याकरिता संबंधित जिल्हाधिकारी कार्यालयाकडून तिकीटाचा नमुना प्रमाणित करुन घ्यावा.

४) सदर तिकीटे करमणूक शुल्क अधिका-यांमार्फत मुद्रांकित करुन प्रमाणित करावे. प्रत्येक सामना झाल्यानंतर प्रत्यक्ष तिकीट विक्री नंतर विक्री न झालेली तिकीटे व तिकीट विक्रीच्या हिशेबाचे विवरणपत्र जिल्हाधिकारी,ठाणे कार्यालयामध्ये सामना झाल्यानंतर ४ दिवसांमध्ये जमा करावे.

५) तिकीट विक्री करिता तसेच कायदा व सुव्यवस्थेच्या दृष्टीकोनातून तिकीट विक्री केंद्रास मान्यता देणेकरिता संबंधित पोलीस आयुक्त या अथवा इतर सक्षम प्राधिका-यांची आवश्यक मान्यता घेण्यात यावी.

६) तिकीट विक्री करण्याकरिता व्यवस्था असलेल्या प्रत्येक विक्री केंद्राकरिता स्वतंत्र संकेतांक असावा. तिकीटावर ए टू झेड या अक्षरांनी सुरु होणारी मालिका असावी. तिकीटाच्या डावीकडून पहिल्या, दुस-या व तिस-या भागावर अनुक्रमे ए, बी, व पी अशी अक्षरे छापणे आवश्यक आहे.

७) विक्री न झालेली उर्वरित सर्व तिकीटे सामने संपल्यानंतर २ महिने कालावधीकरिता जतन करावी. तदनंतर सदर स्थळप्रतीचे नाशन करमणूक शुल्क निरीक्षक यांनी स्वतःच्या उपस्थितीत नोंदवहीत दिनांकित स्वाक्षरी करुन करावे.

८) प्रत्येक सामन्याच्या पूर्वी किमान २ दिवस अगोदर संपूर्ण देय करमणूक शुल्काचा भरणा जिल्हाधिकारी ठाणे कार्यालयास करावा. जिल्हाधिकारी, ठाणे यांनी अनामत रकमेतून देय करमणूक शुल्काचा परतावा ३ आठवड्यांमध्ये संबंधितांना करावा.

९) नियंत्रणाकरिता नेटवर्कचे प्रत्येकी एक अद्ययावत टर्मिनल प्रिंटरसह टी-१ कार्यासन, महसूल व वन विभाग तसेच जिल्हाधिकारी ठाणे यांना तातडीने उपलब्ध करून इंटरनेटद्वारे तिकीट आरक्षण प्रणालीस जोडणे आयोजकांना बंधनकारक असेल.

सदर शासन निर्णय महाराष्ट्र शासनाच्या वेबसाईटवर उपलब्ध करण्यात आला असून त्याचा संगणक संकेतांक क्रमांक २०११०९०४१७१८००००१ आहे.

महाराष्ट्राचे राज्यपाल यांच्या आदेशानुसार व नावाने,

सही/-

(विद्या हम्पय्या)

अवर सचिव

महसूल व वन विभाग,

प्रति :-

- १) विभागीय आयुक्त, कोकण विभाग, कोकण भवन, नवी मुंबई.
- २) जिल्हाधिकारी, ठाणे.
- ३) पोलीस आयुक्त, ठाणे.
- ४) प्रधान महालेखापाल (लेखापरीक्षा) महाराष्ट्र-१, मुंबई
- ५) प्रधान महालेखापाल (लेखापरीक्षा) महाराष्ट्र-२, नागपूर.
- ६) प्रधान सचिव, गृह विभाग, मंत्रालय, मुंबई ४०० ०३२.
- ७) सांस्कृतिक कार्य व क्रिडा विभाग, मंत्रालय, मुंबई ४०० ०३२.
- ८) निवडनस्ती, टी-१ कार्यासन, महसूल व वन विभाग, मंत्रालय, मुंबई ४०० ०३२.